

Lotu Wesele E Viti Kei Rotuma

Tabacakacaka Ni Cauravou Kei Na Gone Yalewa Kei Na
Wilivola Ni Siga Tabu

Macawa ni Wilivola ni Siga Tabu

07-14 Evereli, 2019



Ulutaga:

Na Veivakalotutaki

ni

Tabagone Na Mona Livaliva

ni

Vakau Tukutuku,

kei na

Waigaga Ni Veivakamatenitaki.



Methodist Church in Fiji

YOUNG PEOPLE'S DEPARTMENT
LAY TRAINING & CENTRE FOR CONTINUING EDUCATION

P.O. BOX 46, Nausori,
Fiji, Islands.

Ph: 3477706 Fax: 3400198 O/H
A/H 3477200 / 3477787

Your Ref
Our Ref

05 Maji 2019

Talatala Qase
Talatala ni Tabacakacaka
Vakatawa, Qase kei na
Liuliu & Qasenivuli ni Wilivola ni Siga Tabu

Na Porokaramu ni Siga Tabu ni Gone, 2019

I' saka,

Ni sa bula vinaka mai. Au sa kidavaki kemuni saka tiko yani ena yaca dokai ka qaqa ni noda Turaga kai Vakabula ko Jisu Karisito. Vinaka sara vakalevu na nomuni vei qaravi yalo dina ena vuku ni nodra tuberi tiko vakayalo na luveda, na kedai sosomi ni mataka.

Sa vakau saka tiko yani oqori nai tuvatuva vakarautaki ni macawa ni Wilivola ni Siga Tabu kei na Siga Tabu ni Gone, 2019. Ena dolavi tiko e nai ka 07 ni Epereli ka na laki vakacavari tiko yani e na Siga Tabu nai ka 14 ni Epereli.

Sa kerei saka tiko yani vakabibi na noda veitauri liga na Qase ena kena qaravi vakavinaka na nodra macawa na luveda. Meda gumatua ni masulaki ira na luveda ena cakacaka ni nodra vakalotutaki.

Me noda masu ni na vakalougatataka na Kalou na nodra bula na luveda kei na nodra vakavakarau ena nodra macawa ni yabaki oqo, 2019.

Loloma kei na vakanuinui vinaka mai na noda vale ni volavola e Suva.

Pita Qasevakatini (Rev.)

Liuliu ni Tabagone.

DOLAVI NI MACAWA NI MATAWILIVOLA NI SIGA TABU.

Me sureti e dua nai Talatala se dua na ga na lewe ni vavakoso me vosa ena ulutaga: "Na Veivakalotutaki ni Tabagone na Monalivaliva ni vakau I Tukutuku kei na Waigaga ni Veivakamatenitaki" me dolavi kina na macawa ni Gone.

Lesoni: Vakatekivu 1:26 - 28; Same 127; Luke 2:41-52

MONITI: 08/04/19

Lesoni: Luke: 2:22-24

Ulutaga: MEDA VAKALOTUTAKI MADA E LIU NAI TUBUTUBU.

Veiliutaki: Tama

Vakamacala:

Sa dua nai tavi levu ni tubutubu ena nodra vakalotutaki na luveta. Na veivakalotutaki kauwakauwa e tekivu vei keda vakayadudua ni se bera ni da vadewataka yani vei ira eda qaravi ira. Na lesoni vakarautaki e dusia koto na nodrau laki vakacabori Jisu ko Josefa kei Meri.

Taro Me Veivosakitaki:

1. Na cava nai tavi vakai tubutubu e vakamatatataki koto ena lesoni oqo?
 2. Na cava na ka eda rawa ni cakava me vakaqacotaki kina nai tavi oqo?
-

TUSITI: 09/04/19

Lesoni: Luke: 2:52

Ulutaga: ME VAKAVOTUKANATAKI NAI RAIRAI NI KALOU ENA NODRAU BULA NAI TUBUTUBU.

Veiliutaki: Tina

Vakamacala:

E vakamatatataki koto ena lesoni oqo na taucoko ni nona tubu cake ko Jisu; vakayago, vakayalo, vakavakasama "a sa tubu cake ko Jisu ena vuku kei na yagona talega..."

Taro Me Veivosakitaki

1. E rawata vakacava na vuku ko Jisu?
 2. "A sa tubu cake ko Jisu e na vuku kei na yagona talega".Eda rawa ni vakadinadinataka vakacava nai rairai ni "tubu cake" (vuku kei na yagona talega) ena loma ni noda vuvale?
 3. Na cava e rawa ni caka ena vuvale e sa yali kina na taucoko ni tubu oqo: vuku kei na yagona talega?
-

VUKELULU: 10/04/19

Lesoni: Vakarua: 2:12; Efeso: 6:1-3

Ulutaga: NA KALOU GATA NI BULA NI DUA NA GONE CAURAVOU SE GONE YALEWA} E TIKOGA ENA NONA VAKAROKOROKOTAKI RAU NA NONA I TUBUTUBU.

Veiliutaki: Mataveitokani

Vakamacala

Na lesoni e rua oqo e dusia koto vakamatata ni kalougata ni bula e tikoga mai vale. Na kena

rokovi ka dokai nai tutu vaka I tubutubu mai vei ira na luveda ka yavutaki ena vakarorogò kei na talairawarawa. Sa ka bibi kina na lesoni oqo ni da sa donumaka tiko na gauna sa kaukuwa cake kina na nodra dodonu na gone.

Taro Me Veivosakitaki

1. Na cava sara mada na vakarokoroko e nai tutu vaka I tubutubu kei nai tutu vakagone ena loma ni vuvale?
2. E na rawa vakacava ni da maroroya na veivakarokorokotaki ena noda veivuvale ena gauna bolebole eda sa donumaka oqo?

LOTULEVU: 11/04/19

Lesoni: Same: 127, 128

Ulutaga: NA VEIVAKALOTUTAKI E TEKIVU ENA LOMANI VUVALE.

Vakamacala:

Ke rawa nida mai lotu kece sara vakavuvale, Tubutubu MYF, Sunday School ena noda veivale ni lotu. Meda sa mai dabe sara ga vakavuvale ena loma ni valenilotu. Me rawa ni da veiwasei ena vuku ni taro e vakamacalataki tiko oqo era.

Na lesoni e rua oqo e vakamatatataka toka na daunisame na bibi ni kena yavutaki donu na bula mai vale.

TARO ME VEIVOSAKITAKI:

Meda veitalanoataka mada vakavuvale na ulutaga levu oqo ni yabaki 2019 kei na lesoni e vakarautaki ni bogi ni kua. Meda qai raica vata na kenai wali, kei na cava e rawa nida cakava me valuti kina na leqa oqo.

VAKARAUBUKA: 12/04/19

Sa kerei saka tiko ke rawa ni vakagalalataki na yakavi ni siga vakaraubuka me ra vakavakarau kina na luveda ena nodra vakatovotovo ena vuku ni nodrai tavi ena Siga Tabu ni Gone.

VAKARAUWAI: 13/04/19

Me vakarautaki ga kina na valenilotu ena vuku ni lotu ena Siga Tabu. Na sasamaki tuva senikau kei na veika tale eso.

SIGA TABU: 14/04/19

NA I TUVATUVA NI LOTU MASUMASU ENA MATAKA LAILAI.

Veiliutaki	-	Veiliutaki
Vosa ni kacikaci	-	Same 121; 1-8 [Kalasi 4, Yabaki 9]
Sere	-	377 [Torovi Jisu Gone Lalai]
Masu [4 na gone]	-	Vakacaucau/Vakatutusa/Vakavinavinaka/Kerekere
Lesoni	-	Same127; 1- 6 [me wiligusutaki] Kalasi 3 yabaki 8
Sere	-	374 [Jeruisalemi sa laurai]
Veimasulaki (3 na gone)-	-	Gone era tauvimate; Curu vale ni veivesu; Gone luveniyali.
Sere	-	378 [Na Gone sa Daumaka Tu]
Tini na lotu	-	Masu kei na Masu ni Veivakalougataki

NAI TUVATUVA NI LOTU ENA SIGA LEVU - 10.00 am

Sere curu mai - 34 [Ni Vodo Vakataui Sau]

Muri Vuli kina Kalasi 4 [Yabaki 9]

Me ra wawa na gone era vakaitavi ena mata ni katuba ni valenilotu. Ratou duri tu ena loma donu ni valenilotu e lewe va (4) na gone. Me qai curu mai nai matai ni gone ni lagati oti na sere ni curu mai, ka kailataka mai:

DRAMA LEKALEKA

Matai ni gone: Hey! Na cava koni cakava tu nai lawalawa oqo?

Karua ni gone: [mai vei ira nai lala gone] Oi, ko sega ni kila ni keimami waraki Jisu tiko me lako mai vakaoqo!

Matai ni gone: O cei ko Jisu?

Karua ni gone: Oi! o iko beka ko sega ni kilai Jisu?

Katolu ni gone: E ra kaya ni o koya ena mai noda Tui. O koya na luve ni Kalou, ia ena mai vagalalataki keda mai vei ira na kai Roma.

Matai ni gone: Wow Wananavu. Au kila ni tamata levu ka tamata kaukauwa ko koya.

Ka va ni gone: Taura mai e dua na tabanikau mo yaloyalo kina vua ni sa lako mai. Ena lako mai Jeruisalemi me mai solevutaka na kanavata ni Lako Sivia.

Ka rua ni gone: Au sega ni bau raica e dua na ka au sega talega ni bau raici Jisu, ia au rogoca rawa na domo ni kaikaila.

Katolu ni gone: Na cava era kailavaka tiko?

Marama [Goneyalewa]: [me donuya mai na nodra veitalanoa] Oqo na ka era kaila vaka tiko Osana vua na luvei Tevita. Sa kalougata ko koya sa lako mai ena yaca ni Turaga. Osana ki cake sara. Na Osana e kenai balebale 'Vakabulai Keimami'.

Ka Va ni gone- Raica, Raica, au sa rawa ni raici koya. E vodoka tiko mai e dua na Asa

Matai ni gone- E dina na cava na vuna e vodoka tu kina na Asa? Segalini ni dau vodo Ose na Tui?

Ka va ni gone: Hey kua ni dau vosa vaqori. Sa lako mai na Tui kei Vuravura, raica, raica sa lako mai.

Me sa yaco mai vei iratou na nodratou I lakolako: Jisu ena Asa kei iratou na tisaipeli eso me ra muri tiko yani ka kailavaka Osana! Osana!

Matai ni gone: Isa Au sa lomani Jisu dina. Vaka e rairai oca qai rarawa. Ia au kila ni dau loloma o koya.

Mera kaila vata kece: Osana vua na luvei Tevita. Sa kalougata ko koya sa lako e na Yaca ni Turaga. Osana ki cake sara (ni oti mera dabe sara ena nodrai dabedabe)

Veiliutaki	-	Masu Veikidavaki Raraba vei ira nai Vavakoso
V/Kacikaci	-	Same 123 [Kalasi 3] me Wiligusutaki
Sere	-	379 [Jisu sa lomani au]
Masu	-	Lewe va [4] na Gone me Masu
Sere ni Tacake	-	Sere Ciri [Wilivola ni Siga Tabu]

Wiligusu	-	Kalasi 4	[me ra cavuta nodra tikina vulici]
Veikidavaki	-	Dua na gonevuli.	
Gauna nei Tuirara	-	Kacivaki na cakacaka e loma ni macawa ka vakayaocri talega na soli	
Wiligusu	-	Nodra dui Wiligusu ga (Muri vuli kei na kalasi dua)	
Dolei na Vosa	-	Tubutubu se dua na Lewe ni Lotu	
Lesoni	-	Vakatekivu 1: 26 -28; Same 127; Luke 2: 41 - 52.	
Sere	-	Sere ni Wilivola Ni Sigatabu	
Wiligusu	-	Kalasi 7	[Same 124]
Vunau	-		
Sere	-	370	[Niu a Vakananuma na Gauna Koya]
Tini na Lotu	-	Masu kei na Masu ni Veivakalougatataki.	

TUVATUVA NI LOTU ENA YAKAVI

Sere ni curu mai	-		
Veiliutaki	-	Veikidavaki	
V/Kacikaci	-	Same 27	[Kalasi 5] me Wiligusutaki
Sere	-	395	[Tuberi Ira Na Gone]
Masu	-	Lewe 4 na gone	
Sere ni Tacake	-	Sere Ciri	
Wiligusu	-	Kalasi 8 kei na Kalasi 4 [15+]	
Vosa ni Vakavinavinaka	-	Lewe ni Lotu	
Lesoni	-	Joni 6:1-13	
Sere	-	368	[Au Reki Tu Niu Gone Vuli Tiko]
Drama	-	NA BULA E VAKALOUGATAKI E TEKIVU MAI VALE	
Sere	-	343	[Me Sa Tiko Ga Vei Keda]
Tini na Lotu	-	Masu kei na masu ni Veivakalougatataki.	

VUNAU ENA SIGALEVU NI SIGA TABU

ULUTAGA: NA VAKALOTUTAKI NI TABAGONE, MONALIVALIVA NI VAKAU ITUKUTUKU, KEINA WAI GAGA NI VEIVAKAMATENITAKI.

Lesoni: Vakatekivu 1: 26 -28; Same 127; Luke 2: 41 - 52.

Nai Kau ni Vunau:

“A sa bulia na tamata na Kalou mei tovo vata kei koya; e nai tovo ni Kalou sa buli koya ko koya; na tagane kei na yalewa sa buli rau ko koya. A sa vosa vakalougatataki rau na Kalou, a sa kaya vei rau, Drau vakaluvani, ka tubu me lewe vuqa, ka vakatawai vuravura ka

vakamalumulumutaka; ka lewa na ika ni waitui keina manumanu vuka, kei na ka bula kecega sa qasi voli e delai vuravura.”

Ena nona vuku cecere na Kalou sa nakita ka bulia kina na tamata me vakatawa na nona vuravura. Sa qai bulia na tamata (tagane keina yalewa) ka vakatikora ena dua na vuvale sa qai vosa vakalougatataki rau. E buli nai matai ni vuvale ena itovo ni Kalou me vei ucui kei Koya. Ena itutu ni nodrau vei ucui kai tovo vata keina Kalou oirau na lewe ni vuvale, rau sa ciqoma kina na nona veivakalougatataki na Kalou okoya ka buli rau. Ena loma talega ni vuvale oqo sa vakadabera kina na Kalou nai tavi levu ni kena na vakuri, vakatulewataki ka vakatawai se maroroi na nona cakacaka ni veibuli e vuravura. Sa dua dina na vuvale vinaka e bulia na Kalou, vakalougatataki rau ka vakatikori rau ena dua na vanua vinaka, tu vata keina kena ivakarau me rau na bula voli kina, na kedrau keina medrau, qai kuria na matata ni tavi e soli me rau qarava. Sa dua na bula vakacegu ka kalougata e curuma tu nai matai ni vuvale ni rau bula ka tiko voli ga ena loma ni nona ituvatuva na Kalou. E bula voli nai matai ni vuvale ena nodrau vei ucui kai tovo vata keina Kalou ka vakauasivi na veiwekani vinaka e ratou veisemati tu kina na Kalou kei rau na veiwatini.

E kani rarawa ni rau a sega ni dei ena loma ni tuvatuva ni Kalou oqo nai matai ni vuvale ena vuku ni sa takoso nai valavala ca. Rau sa vakayalia kina nai matai ni vuvale na nodrau vei ucui keina Kalou ka vaka kina na Nona itovo. Rau sa mai bula ena bula ivalavala ca, sa dredre me rau vakayacora na loma ni Kalou. Sa tekivu me rau vakasaqara na veika me rau bula ka kune vakacegu kina ena nodrau sasaga ga vakatamata ka sega ni yaco kina na loma ni Kalou. Nai tavi ka solia vei rau na Kalou ni rau a tiko ena loma ni nona ituvatuva, rau sa qai laki cakacakataka ni rau sa tu ena loma ni valavala ca. Na tavi ni vakaluvani, na kena vakatawai na vuravura na vakamalumulumutaki keina vakatulewataki ni veika era tu kina e rau sa qai mai cakava tiko ni rau sai valavala ca tu ka cavuka mai na nodrau veiwekani keina Kalou na Dau veibuli.

Na cava e kauta mai vei rau na vakatulewa keina cakacaka oqo? Sa kauta ga mai na mavoa ni bula, na vakaloloma keina rusa. Kemuni saka na noda i vavakoso, sa yaga meda na vakananumi tale ena siga e daidai ni cakacaka kece eda vakayacora ni yali kina na Kalou, e sana dau kena i soqoni ga na sega. Ena i Vola Tabu, na vakacabo i soro nei Epeli kei Keni na tacina keina na tara vale mai Pepeli e sai vakaraitaki totolo ka matata sara ni tinitini ni cakacaka ni tamata e yali kina na Kalou.

1. Na Leqa levu Duadua ni Vuravura ni sa Vakanadakuya na Kalou na Tamata.

Ni cabe mai nai ka ruasagavulu ka dua ni yabakidrau eda sa donuya (21st Century), sa cabe vata mai keina vuqa sara na veiveisau lelevu ena noda bula keina vuravura. Na veiveisau oqo e revurevu ni veivakatorocaketaki ka qarava tu mai na tamata ena veiyasa kece ni nona bula ena veitaba tamata keina kena veitabagauna kece sara. Eda vukaca na maliwa lala, seruta na delai vuravura, eda kelua se nunuva na botonisauloa na tamata ena noda sega ni cegu ni vakasaqara na veika meda tiko vinaka ka vakacegu kina. Na vakasaqara ni tamata oqo, eda sa mai vakuri tikoga kina na nodrau vakasaqara kei na bulibuli ka vou na vuda ena ibili ni were mai Iteni ni rau sa tekivu curuma nai valavala ca. Vakatekivu 3: 7 “...a rau sa cula vata na drau ni lolo, ka cakava na nodrau liku.” Sa dua na ka vou erau sa bulia rawa ka vakasulumi rau kina me rawa ni maroroi rau ka rau logologo vinaka toka kina. Ni qai sikovi

rau yani na Kalou, rau sa vakaisulu tu ena drau ni kau. Sa duatani na bula kei na vanua e rau sa laki tu kina. Ni rau sa rogoca na domo ni Kalou, rau sa rere ka vunitaki rau. Ena Vakatekivu 3: 21 "*Ia na Kalou ko Jiova sa cakava vei Atama kei na watina nai sulu kuli ni manumanu, a sa vakaisulutaki rau.*" E veisautaka na Kalou na nodrau isulu. E solia vei rau e dua tale nai sulu vou ka vinaka vakaoti sara mai na kena e rau a bulia ga vakataki rau ka ganiti rau sara tale ga vakavinaka. Oqo e sai vadinadina ni loloma tawa yalani ni Kalou e lomani tu kina oi keda na tamata I valavala ca.

Sa ka rerevaki dina na veika e sa yaco tu ena noda vuravura edaidai. Oqo e wili kina na buli ni yaragi ni valu rerevaki era vakayacora tu na vei matanitu lelevu eso, nai valu era yaco tu vei yasai vuravura, na tubu cake ni bula dravudravua kei na vakaloloma, na mate rerevaki sa veitauvi tu ka dredre me kune na kedra i wali, na rerevaki ni draki veisau sa tara mai na noda vuravura, me vaka na cagilaba, na uneune na waluvu, na ua loka kei na lauqa ni vanua. Eda na sega ni rawa ni guilecava na nodra dau vakalolomataki na noda marama, gone kei ira na luveda goneyalewa. Na kucu, keina bukete dole, na kavoro ni vuvale, na tubucake tikoga ni basulawa keina vakadomobula ni ka e vakayacori. Na cakacaka vakabutobuto (corruption). Na veivakabobulataki ni kena teivaki, volitaki kei na vakayagataki ni waigaga ni veivakamatenitaki. Na veivakawelei, veivakalolomataki kei na kavoro ni bula e kauta mai na vakayagataki cala ni monalivaliva ni vakau itukutuku.

Na veika sa cavuti mai cake e sa vua tikoga ni noda vakasaqara na tamata, bulibuli ka vou se vakayagataka na veika vou era basika mai ni da guilecava se vakanadakuya tu na Kalou. Sa sega walega ni mavoa kina na vuravura, ia sa mavoa talega kina na bula ni tamata ena nona bula yadudua, vakaitikotiko kei na vavule. Sa leqa levu duadua ga ni tamata na VAKANADAKUYA NA KALOU. Sa vakararavi ga kina nona vuku, kaukauwa kei na rawaka vaka tamata, ka sa doudou me biliga tani na Kalou mai na nonai tuvatuva ni bula. Nai Vola Tabu e tukuna vakamatata na rerevaki ni noda digitaka meda bula ka cakacaka ena mataqali bula vaka oqo, na bula ni vakanadakuya na Kalou. Ena Jeremiaia 17:5-6 e kaya "Ena ca na tamata sa vakararavi kina tamata, ka sa lako tani mai vei Jiova na lomana: ni na vaka na luveniyali ni veikau ko koya, ena sega talega ni kunea na vinaka ni sa yaco mai; ena tikotiko ga ena vanua dravuisiga mai veikau, ena vanua masima sa sega ni tawa." Ena ikarua ni noda leseni, Same 127: 1 e kaya "Kevaka sa sega ni tara na vale ko Jiova, era sa oca wale ko ira era sa tara. Kevaka sa sega ni vakatawa na koro ko Jiova, sa yadra wale ko koya nai vakatawa." Sa kena gauna meda sa yadra, meda kakua ni wele ni sa toro tiko mai ko rusa ka sa toro tiko mai vakusakusa. Meda sa tekivu evei? Sa sega tale ni dua na vanua vinaka e dodonu meda tekivu kina, MAI VALE GA.

2. Me Teivaki Vakavinaka Tale na Karisito mai Vale.

Na nodai ulutaga ni yabaki oqo, "Na Vakalotutaki ni Tabagone, Monalivaliva ni Vakau iTukutuku, keina Waigaga ni Veivakamatenitaki," sa nakiti meda vakayadrati nai vavakoso ena vuku ni rua na leqa lelevu sa ravuravu tiko vakaukauwa ena noda bula, vuvale, keina vanua ena gauna saraga oqo. Sa vakaturi tale tikoga yani kina nai wali ni leqa bibi e rua oqo, oya na bibi ni noda vakalotutaki taudonu mai vale na lewe ni vuvale.

Na waigaga ni veivakamatenitaki sa sega ni cegu ena noda rogoca na kenai tukutuku ena veisiga. Eso era koko kina ena vuku ni levu ni lavo era rawata mai kina, eso era vakayagataka

ni ra vakasaqara na vakacegu ena vuku ni so na draki tokavuki ni bula era sotava, ia eso era cokoti kina ena vuku saraga ni yalowai ni veimurimuri. Sa sega ni vunitaki na vakaloloma kei na tawa yaga ni nodra bula eso vei ira na wekada era sa vakaleqai tu ena waigaga ni veivakamatenitaki. Sa dua tale tu na cakacaka levu ka sau levu na nodra qaravi se vakacokotaki ka tovolei mera vakalesui tale kina dua na bula e yaga ka vakaibalebale. Ia, e ka ni rarawa ni eso era sa sega ni rawa ni qai lesu mai.

Na monalivaliva ni vakau itukutuku sa dua tale tikoga na kaukauwa levu sa ravuravu tiko ena loma sara ga ni noda veivuvale. Na waigaga ni veivakamatenitaki e vakatabui vakalawa, ia na monalivaliva ni vakau itukutuku e sega ka sa tadola tu e matada ena loma sara ga ni noda veivuvale ko vuravura. E sega ni rawa ni da na kaya ni ca, ka ni sa vakatotolotaka ka vakarawarawataka na veitaratara, sa dua talega vei ira nai yaya ni veiqaravi vinaka ni gauna vou eda sa bula donuya. Ia, na kena sega ga ni yadravi kei na kena vakayagaki cala sa mai vakatubura eso na leqa ena noda bula. Nai taba tamata vou ni gauna qo keimami sa vakatokai tu ena yaca na "techno-generation" se "dot com generation." Sa vakaraitaka oqo na neimami sa veiwekani ka veikilai vinaka kei na misini vou oqo. Na vuravura ni monalivaliva ni vakau itukutuku sa tu kina na neimami veiwekani kei na veika keimami taleitaka. Oqo sa dua na vanua keimami sa laki vakawelei ka veilasamaki tu kina. Sa rawa ni keimami na tikoga vaka yago e loma ni noda vuvale ka volekati kemudrau na neimami I tubutubu, ia na neimami vakasama kei na yaloi keimami sa yawa sara mai vale. Sa sega kina na vakarorogo kei na talairawarawa mai vale baleta ni sa malele na neimami vakarorogo kivei ira na wekai keimami vou keimami sa sema veiwekani kina ena vuravura ni monalivaliva.

Eda sa raica na veisau ni tovo, vakarau ni veimaliwai kei na bula e kauta mai nai yaya vou oqo. Sa mai vakawelei Kuku kei Nau, Nana kei Tata kei keimami na gone na facebook kei na qito ena talevoni. Sa lailai na veivosaki kei na veiwasei vinaka ena loma ni noda bula vakavuvale. Sa levu sara na leqa lelevu sa yaco ena kena dau vakayagataki cala na monalivaliva ni vakau itukutuku ka lesu tale tiko ki na loma ni vuvale nai soqoni ni leqa kece oqo.

Kemuni saka na neimami tubutubu kei na dauniveisusu, nai wali uasivi ka kaukauwa duadua ga ni noda leqa kecega na tamata sai Jisu Karisito duadua ga. Keimami sa kerea me sa teivaki vakavinaka tale mada ko Karisito ena loma ni noda vuvale, kei na neimami bula na luvemuni kei na makubumuni. Mo ni sa tukuni Jisu tale mada vakamatata sara ka vakavinaka talega vei keimami me keimami kilai Koya ka veiwekani vata kei Koya ena neimami vakabauti Koya. E dua nai vosavosa e kainaki toka ena vosa vulagi, "*What a generation narates, the next will embrace.*" Na cava era na dau veitalanotaka e dua nai Tabatamata, oqori na veika era na dau tutaka nai tabatamata e tarava. Na cava keimami rogoca se raica mai vei kemuni ni kua, keimami sa na dau maroroya ka tutaka me buli cake kina na neimami veimataka. Keimami sa kerea me sa levu na neimami sa raici Karisito ka rogoci Koya ena nomuni veitalanoa kei na bula na neimami tubutubu. Ni sa vakalotutaki ka tuberi vakavinaka e dua na gone mai na nona vulevale, sa na tu vua na rarama dina me rawa ni na vakatulewa kina vakayalomatua ena vuku ni veivakatovolei kecega ni bula ena dau sotava. Na vuku e kaya ena Vosa Vakaibalebale 22: 6 "*Mo vakatavulica na gone ena sala e dodonu me muria, ni sa qase mai ena sega ni lako tani mai kina.*"

3. Nai katolu kai tinitini ni vakasama ni Vunau: Na Vuvale e sa Vakalougatataka tu na Kalou me Vanua ni Veituberi kei na Vakarorogo.

Na tubu cake ni dua na tamata vinaka ena loma ni dua na vuvale sa na vakatau ena vinaka ni veituberi e rau vakayacora vua nai tubutubu kei na vinaka ni nona vakarorogo ka talairawarawa kina i vakavuvuli na gone. Nai katolu ni noda lesoni eda raica kina na kena veireguci vakavinaka toka nai tavi vaka itubutu kei nai tavi vaka gone ena loma ni vuvale nei Josefa kei Meri. Taumada na vuvale nei Josefa kei Meri a tauyavutaki ka rau susuga cake talega na nodrau vuvale ena loma sara ga ni nona lewa kei nai tuvatuva na Kalou. E rau dau vakarorogo ka talairawarawa kina nona lewa. E rau veiwatini dau lotu ka dau vakararavi vua na Kalou. E rau sega ni vucesa se vakaiulubale ni qarava nai solisoli ni Kalou ena loma ni nodrau vuvale. E rau a vosota na taubale lesu ki Jerusalemi me vakasaqarai Jisu me yacova sara ni rau sa kunei koya. E rawa nida kaya ni rau sa qarava vakavinaka sara na nodrau itavi vaka itubutu, oya na veisusu, veivakasaqarai, veitaqomaki, veituberi kei na veivakalotutaki e loma ni nodrau vuvale. Na vuvale nei Josefa kei Meri e sai vakaraitaki vinaka duadua ni bula vakai tubutubu kei na qaravi ni kenai tavi ena loma ni dua na vuvale. Kemuni saka na neimami tubutubu, na vakabauta kei nai tovo ni vuvale nei Josefa kei Meri sa bula ni dua na vuvale e gadrevi tu vakalevu ena noda Viti e daidai.

Ena bula nei Jisu, eda sarava kina nai rairai ni dua na gone vinaka ena loma ni nona vuvale. E vola vakamatata o Luke enai katolu ni noda lesoni ni "Sa lako sobu vata kei rau ki Nasareci, a sa talairawarawa vei rau..." E vakayagataka na vosa "TALAIRAWARAWA" o Luke me vakamacalataka kina nai tovo ni bula ni gone oqo ko Jisu ena loma ni nona vuvale. E sega ni tu vakataki koya na vosa se I tovo oqo na talairawarawa. Nai tovo ni talairawarawa e ravita mai na yalomalumalumu, na vakarorogo, na dauvosota kei na mamakutu. Na veika kece oqo e tiki ni bula ni talairawarawa. Ni yabaki 12 ko Jisu sa tu vua na bula ni talairawarawa. E dua na gone yabaki tinikarua, sa lako ka tiko vata voli ga kei rau na nonai tubutubu, e vakarorogo ka talairawarawa tiko vei rau. Kemuni na noqui tokani lewe ni Wilivola ni Siga Tabu, o Jisu e dua na gone dau talairawarawa vei rau na nonai tubutubu. E tiki tu ni nona bufa na vakarorogo, na yalomalumalumu, na dauvosota kei na mamakutu. Sa lako ki nodratou vale ka tiko vata voli ga kei rau na nonai tubutubu. E sega ni gone lako vakaveitalia o Jisu. Ia, sa tiko voli ga e nodratou vale kei rau na nonai tubutubu. Sa dau talairawarawa ka maroroya nai vakavuvuli e rau solia vua na nonai tubutubu. Ni sa veireguci nai tavi vakai tubutubu kei nai tavi vakagone ena loma ni vuvale nei Josefa kei Meri sa tubu cake kina ko Jisu ena vuku kei na yagona talega, a sa vinakati koya vakalevu cake tikoga na Kalou kei ira talega na tamata.

Tinitini ni Vunau:

Nai wali ni ravuravu ni waigaga ni veivakamatetaki kei na monalivaliva ni vakau itukutuku e koto ga mai vale ni rau sa veireguci nai tavi vakaitubutubu kei nai tavi vaka gone. Me sa yavu ni noda vuvale na Karisito. Sai koya na yavu dei ka dina. Me sa vakaliuci na Kalou ena noda dui qarava na noda dui tavi nai tubutubu kei na gone. Taumada oi kemuni na neimami tubutubu mo ni sa tiko ena loma ni nonai tuvatuva na Kalou. Me sa bula ena yalomuni na Karisito. Me sa yavutaki na nomuni veisususu vei Karisito. Ni veisusu ka veituberi mai kina. Moni sa ligavata kei na Kalou ena kena tarai cake na noda veivuvale. Moni kakua ni galuvi keimami e nai vakavuvuli e dina, dodonu ka vaKalou.

Kemuni na noqui tokani Wili Vola ni Siga Tabu, nai vakavuvuli e kenai naki me rogoci ka muri. Ena maumau nai vakavuvuli vinaka eda tuberi kina kevaka e sega vei keda na vakarorogo kei na talairawarawa. Me kakua ni dua na gauna me sa rogorogo ca se madra kina vei keda na domodrau na nodai tubutubu ka me sa kamikamica vei keda na memela ni taqiri ni talevoni sa dauveivakawelevi tu ena noda bula ena gauna oqo. Meda rokovi ira na nodai tubutubu ka talairawarawa vei ira ni sai ira oqo na noda Kalou e vuravura oqo. Ena Efeso 6: 1, 4 "Oi kemudou na gone, dou talairawarawa vei ira na nomudou qase ena ka sa vina ka vua na Turaga: ni sa dodonu oqo...oi kemudou talega na qase dou kakua ni vakacudruviri ira nanomudou gone: ia dou vakavulici ira ena vunau kei nai vakavuvuli ni Turaga." Me vakalougatataka na noda bula vakavuvale na Kalou ena noda valuta na revurevu ni waigaga ni veivakamatenitaki kei na monalivaliva ni vakau itukutuku sa sotavi Viti tu edaidai. EMENI.

DRAMA NI SIGA TABU NI GONE 2019

NA BULA E VAKALOUGATAKI MAI VUA NA KALOU E TEKIVU MAI VALE

VAKAMACALA TAUMADA

Na uto ni drama oqo e tauri mai ena volai Joni 6:1-13. Na ka e veivakakurabuitaki ena wase ni Vola Tabu oqo na nona vakania na 5000 na turaga ena lima nai buli madrai parile kei na rua na ika na Turaga.

Vakamacala. Vei kemuni na neimami tubutubu; keimami sureti kemuni meda mai raica ka lako curuma vata na Joni 6: 1-13. Oqo nai tukutuku talei ka veivakakurabuitaki me baleta na nona vakania na turaga. Na cakacaka mana levu ni nona veivakani na turaga. Na cakacaka mana levu ni nona vakania 5000 na turaga sega ni wili kina na tina kei ira na gone. Kemuni na neimami tubutubu kei kemuni na tuakai kemami, na kenai vaqa na cauravou oqo o Luke e lima nai buli madrai parile kei na rua na ika. Meda sarava sara mada na veika e yaco taumada ena vuvale I Luke ni bera na cakacaka mana levu oqo. Meda tei sarava sara mada.

Veika me vakarautaki

Lomani vale, vakarautaki vakavinaka. Rau dabe na veitinani, sulu ni lotu, Vola Tabu, Sere ni Lotu. Me qai siro mai ko Ta se curu yani ena rumu ni lotu: roqota mai nonai Vola Tabu kei na sere. Rawa ni ratou dabe ena teveli, mera raici ratou na vavakoso.

[DOLA NAI LATILATI]

SCENE ONE:

Tata (dabe sobu)

Sa rui vinaka na Kalou ena nodatou bula vakaveitamani. Au gadreva meu cavuta na noqu vakavinavinaka levu vei kemudrau na veitinani. Veigauna ni tou dau lotu; niu dau qai yaco mai drau sa dau wawa toka. Drau dau lagalaga sere se dau veimasulaki, sa dau kauta mai vei au na vakacegu, na yalo e reki niu vakadeitaka na nona dautiko ka sega ni laivi kedatou nodatou Kalou

Vinaka Luke, vinaka na luvequ na dau talairawarawa kei na vakarorogo. Vinaka Tinai Luke na gugumatua ena daumasu kei na lako voli ena vosa ni Kalou. Kalou e sega ni sosovu se moce, na Kalou e wanonovi keda, vakaraici keda, ia sa sau ni masu ena veigauna. Kerea medatou masu. (Masu Ta Vakalekaleka)

Luke: Tune sara na sere 388 nodatou sere (tune) wili 2/3

Tata: Tou tucake tou cavuta kece na Lako Yani wase 20:12. Tou biuta e loma sere datou na ligadatou I matau. Tou cavuta vata 2/3 (me vulici nai vakaro oqo)
Vinaka tou masu (masu vakalekaleka) Emeni.

[SOGO NAI LATILATI]

SCENE TWO

Vakamacala. Sa oti na vakayakavi ka sa sasamaki voli e valenikuro o tinai luke ka vukei koya voli o luke. Meda raica sara mada yani.

(Tucake e tuba o Tamai Luke. Vakarau tu nai sulu ni laki siwa kei na kena I yaragi. (Taga ni siwa, na tavaya wai, nai vaqa, na kato ni baca kei nai voce etc)

Tata: Luke au kerea mo lako mada mai.

Luke: Vakacava Ta. Sa baci vakarau na tosoi wai, au kere dua na siga me daru salavata.

Tata: Io ena yaco dina mai. Io e rui bibi vei au mo drau tiko voli kei Na I vale. Nai naki ni noqu kacivi iko au kerea mo cavuta lesu tale mai na vitu na ka mo dau vakayacora ni o yadra cake ena mataka. Ko sa cauravou levu iko sa yabaki tinikarua. Yabaki vitu sa qaravi tiko mai ena veisiga. Na ka cecere duadua ena mata ni Kalou na vakarorogo, na talairawarawa e vale.

Luke: ta au dau marautaka niu vakayacora, au dau nanamaki kina ena veimataka

1. Duri cake; samaka noqui davodavo
2. Curu I tautuba, tavoi, barasi na batiqu.
3. Lesu tale ena noqui davodavo, tekiduru masu.
4. Laki taki wai ena toevu, me sinai kece na saqa lala.
5. Vakawaqaca na buka me toka na kuro ni ti.
6. Tatau vei Nana, cici sobu ki matasawa.
7. Yaco mai na waqa, wasea na ika lalai, kauta I vale vei Nana, Ika lelevu biu mai vei Ta me laki volitaki.

Tata: vinaka luvequ. Masulaka tiko na nomu dinata nai tuvatuva oqori, vakauasivi nomu dau vakarorogo vei kei rau. Nai Vola Tabu ena dina! Dina! tikoga. Eda na kalougata, bula dede bula sautu. Au sa lako sara, qai daru sota ni mataka.

Nana: Nai vaqa ni bogi, Tamai Luke

Luke: Moce Tamaqu, mataka.

[SOGO NA LATILATI]

SCENE THREE.

Veika me vakarautaki.

1. Lomani vale, na nodrau dui davodavo na veitinani (lokoloko/tutuvi).
2. Toothbrush kei na toothpaste.
3. Dua na dramu me ka levu cake sinai ena wai me toevu. Dua nai takitaki vakawa lailai, rua na vokete lala me vakatalotalo kina na wai.
4. Matadravu (buka/kuroniti)

5. Basikete ni ika (so na ika lalai)

Vakamacala. Sa duri ko Luke ena dua na mataka vou. Sa tekivu yani e vitu nai tuvatuva, sa qaravi mai ena veisiga mai na yakavi vitu edai sa yabaki tinikarua. Meda raica mada yani.

Luke: (tucake me vakadodo) Ni yadra vinaka na Kalou na Yalo Tabu.

(Me dagavi ira tikoga nai vavakoso) ka tekivu qarava nai tuvatuva; sega ni vosa me matanataka vakamalua na vitu nai tuvatuva.

1. Lobika nai tutuvi, samaka vinaka nai davodavo.
2. Curu I tautuba, toothbrush, tavoi.
3. Taki na wai ena toevu, tawa na vokete lala.
4. Toka na kuro ni ti e matadravu.

Luke: yadra Nana. Totoka na mataka qo. Au sa laki waraki Tata I matasawa. (me taura tu na bisikete)

Nana: Yadra Luke; Io totoka dina na mataka qo. Kusa sara I Matasawa.

(Me wawa voli vakalekaleka, so na nuku me vaqitora voli, sa tadu mai na waqa)

Tata: vinaka na dau mai wawa, yadra luvequ. Mai lako sara mai, wasea sara na ika, ligaligamu. Me kau yani me so na ka lalai oqori mei katalau.

Luke: Ta sa tu ga oqori na ka lelevu. Vakanuinui vinaka ena volivolitaki. (Lave na basikete ika ki vale sara)

[SOGO NA LATILATI]

SCENE FOUR

Veika me vakarautaki

Valenikuro, Tavuteke, Masima, Waiwai. Dua na buli madrai kei nai sele.

Nana: Kemudou vaka sa katoa tikoga mai na qoli Tata. Vinaka turaga na Kalou. Lako sara, sisili vakarau mai katalau.

Luke: Nana au raici ira na lewe vuqa era sa toso tiko vakayauyau. Eso na tamata era colati enai davodavo, na qase na gone. Cava beka e yaco?

Nana: Luvequ au nanuma meu vakaraitaka vei iko ni qori era lako tiko vei Jisu.

Luke: Jisu na Mesaia, na Luveni Kalou?

Nana: Io ena veidelana ga e cake qori. Sa kuruvaki mai a cakacaka manalevu e vakayacorā voli.

Luke: Cakacaka mana?

Nana: Era rai na mataboko, rogo na didivara, vakasevi na tevoru, tucake na wamalai na lokiloki, mate era duri.

Luke: E dina! Nana e dina! Au via la'ki raici Jisu Tinaqu. Au via rogoa na domona. Yalovinaka Nana, e rawa ni'u lako?

Nana: Ko na lako. Vosota ni'o lako duadua ni se bera mai ko Tata.

Luke: vinaka Nana

Nana: wawa vakalailai, me tawa mada na kemu I vaqa. Sa rua na ika ka lima na parile.

Luke sa levu tale nana vinaka vakalevu. Au sa lako sara. Tataunaki au veitata. Au na mai talanoa tale. (me curu yani e tuba me vakamoce vei Nana)

[SOGO NA LATILATI]

SCENE FIVE

Veika me vakarautaki

1. Madrai se cava ga e rawati e noda veivalenilotu. Rauta ga na madrai se kakana dina cava, kua na ika. Oqo me tikici vakalalai vei ira na lewe vuqa.
2. Me vakarau¹² na su lalai se beseni se cava ga (tawa kina na vovo ni madrai)
3. Lewe ni vanua, o ira ga na lewe kece ni Sunday School. Me vau kece na uludra
4. Tisaipeli kei Jisu: mera vakote, ubi na uludra.

Vakamacala. Sa cici yani ko Luke ka segata me yaco yani ena vanua ni soqonivata. Sa oso drigi na tamata ka mani tiko sobu ena yasadra na lewe vuqa e muri sara.

[DOLAVI NA LATILATI]

Jisu: (Me tucke tu ka dodoka na ligana); (rawa ni dua me wilika mai na vunau ena loma ni tutu ni vunau: Vunau māi na ulunivanua; Maciu 5:3-16. Wili sara cake, vakamalua. Jisu me yabeta na vanua e tu kina me laveta tikoga na ligana me yaco ni wili oti na wase ni vola oqo. Wili oti, cavuta e dua na masu lekaleka (masu e cake nanumi ira na lewe vuqa)

Pita: Turaga e vaka era tuga vakadua na lewe vuqa.

Jisu: Dou tukuna vei ira mera dabe sobu. Dou raica mera bau sigalevu. Sa rui balavu na siga. Levu era taubale mai vakayawa.

Filipi: turaga me kai mai vei nai lavo mera kana kina? Nai sau mada ga ni dua na yabaki ena sega ni veirauti me voli kina na kakana.

Jisu: dou vakasaqara na kakana mera kania.

Adriu: (me tuberi Luke yani vei Jisu) Oqo saka o Luke na cauravou ga ni Peciseita. Oqo saka na kenai vaqa.

Jisu: vinaka Luke. (Masu ga vakalekaleka nanumi Luke talega). Emeni.
(dou veivotayaka sara yani)

Pita: Turaga era sa votai kece sara. Era kana era sa mamau. E vo tale tu na madrai kei na ika.

Jisu: Dou maroroya na kena vo. Dou sa laivi ira mera lesui vale ena vakacegu.

[SOGO NA LATILATI]

SCENE SIX

Veika me vakarautaki

1. 12 nai su, basikete se beseni.
2. Mera tawa rawa tu na vo ni madrai, se kakana dina cava e vakarautaki, me ganita na noda dui lotu.

Me dabe toka I cake na Turaga. E yasana na 12 na tisaipeli. Me tu vata e loma 12 na su.

Vakamacala: Era sa kana ka mamau na lima na udolu na Turaga sega ni wili kina na marama kei na gone. Era sa dui lesu, ni oti na cakacaka mana ni ra sereki, vakabulai na tauvimate. Na nodra vakani ka vo tu yani e sinai tale e 12 nai su. Meda raica tala yani.

[DOLA NA LATILATI]

Filipi: turaga oqo saka e tinikarua nai su sinai enai vovo ni madrai kei na ika.

Adriu: keitou sa talai ira yani era qoroqoro ena veika veivakakurabuitaki ena vei vakani edai.

Jisu: Io Adriu, ena levu cake tale dou na vakayacora ni dou vakabauta.

Ratou kece na tisaipeli: kemuni na turaga, na cava ena caka ena 12 nai su kakana oqo?

Jisu: Adriu, o cei na cauravou lailai oya. O koya na kenai vakasigalevu era kana kina na lewe vuqa?

Adriu: O Luke na cauravou dina ni Peciseita.

Jisu: dou tucake; dou yadua nai su; tou na kauta kece kina vuvale nei Luke.

[SOGO NA LATILATI]

SCENE SEVEN

Veika me vakarautaki

Tikini kateni se vanguard sheet me tolu.

Me volai kina:

1. $5+2=7$
2. 52
3. 12

Me volai vaka matai lelevu.

Vakamacala: Sa yacoi vale ko Luke. Sa talanoa kece vei rau na nonai tubutubu na cakacaka mana I Jisu ena kenai vaqa e vitu na madrai parile kei rua na ika. Ratou cabora nodratou vakavinavinaka, ka vakadeitaki ratou na vinaka ni qaravi Kalou ena vakarorogo kei na talairawarawa kina nona vosa. E dua tani nai rairai ni vuvale oqo enai tukutuku veivakakurabuitaki ka vakatavi kina na nodratou vuvale. Sa tadu mai na Turaga kei iratou na tisaipeli. Meda sarava sara mada.

[DOLA NA LATILATI]

Luke: Tata, Na, drau rai ki tautuba; na turaga kei iratou na nona tisaipeli. (me dusi ki tautuba ko Luke)

Tata: Na siga cava e dai. (Curu mai tuba)

Nana: Turaga moni kakua ni curu mai ni keitou vuvale dravudravua. (me tagi)(Rau curu mai tuba kei Luke ratou cuva ena yavai Jisu)

Jisu: na vuvale oqo me wanonova tu na Kalou

- Na vuvale oqo e qarava na Kalou ena yalodina
- Na yadrayadravaki kina vunau kei na vakaro
- Na lotu vakavuvale, na gumatua ena masu.
- Na veisusu vei Luke mai na kete sa yabaki tinikarua ni kua, e sega ni yali na loloma kei na nodrau cabora tiko nona bula vua na Kalou
- Vitu ga nai tavi ena mataka e reki ka marau ko lomalagi. Dou tucake na veitamani. (me ratou tekiduru tikoga)

Pita: Tamai Luke kei Tinai Luke e a kacivi keitou na turaga me keitou kauta mai na su (basikete, sova se beseni) madrai oqo, me vakaraitaka na ka kece e qaravi ena vuvale e tu kina kauwai na Kalou.

Jisu: E dai sa kau mai tukutuku mai lomalagi. Ni kua na siga ni bula, reki, sautu kei na qaqa. Sa au levu na talairawarawa Luke. E digitaka na vuvale oqo na Kalou ni dou qaravi koya vakayalo ka vakaidina.

E na tu kece na nona veimaroroi, veitaqomaki, nona veitalevi. Ena tubu cake mai o Luke me tamata qaqa kei na nomudrau kawa talega ena kauta nai tukutuku vinaka. Enai tovo, valavala, vakarau. Vinaka Luke na dau vakarorogo sara vakavinaka vei rau na nomui tubutubu.

Ratou na tisaipeli: Oqo saka na 12 nai su madrai

Jisu: Dou tauca e matadratou na veitamani. Adriu e vica na madrai kei na ika ena kato ni vaqa nei Luke?

Adriu: E vitu saka

Jisu: (vakarau me dulaki cake na kateni e tolu) E vica na siga dua na macawa?

Tisaipeli kece: E vitu

Jisu : Lima na madrai parile ka rua na ika e vica oya?

Tisaipeli: (dulaka cake $5+2=7$) E vitu saka.

Jisu: Ni lima vola e yasana na rua, e vica?

Tisaipeli kece: 52 (me dulaki tale yani nai karua ni kateni)

Jisu: vica nai su e kau mai na vuvale oqo?

Tisaipeli: (Dulaki cake nai katolu ni kateni) tinikarua.

Jisu: Vinaka

Jisu me dagavi ira nai vavakoso.) Kemuni na veiwekani; sa yaco e dai na veivakalougataki ena vuvale oqo, kei ira na kena kawa tamata. (Me dulaki kece na kateni ka dusia na fika na turaga

Na qaravi Kalou vinaka dina vei iratou na veitamani ena;

- Vitu na siga dua na macawa.
- Limasagavulu karua na macawa ena dua na yabaki.
- Tinikarua nai su kakana; e tinikarua na vula ena dua na yabaki.

E wanonova tu na Kalou na vuvale oqo, ni qai tawa nai vaqa o Tinai e laki vavotui na cakacaka mana, ni ratou bulataka na lomana na Kalou ena yalovinaka, yalo loloma kei na talairawarawa.

[SOGO NA LATILATI]

Daunivakamcala

Keimami nuitaka ni da taleitaka na drama lekaleka oqo. Eda na vulica kece vakavuvale na noda dui tavi; tubutubu kei keimami na gone ni sa vukei keda na Kalou. Meda kalougatavata ka qaqa.

[Ke rawa ni laga e dua na sere, tucake kece...]

NA VEI-VAKALOTUTAKI NI TABA GONE

Sere ni Siga Tabu ni Gone

Qalo Rokotakala
Key F

SSA 2019

Alistair Mcharg
arr QB Rokotakala

1	2	3
S. f. im im : s	d r im :-	S. f. im im : d
d. t. : d id d	d id id :-	d. t. : d id : im
1. Na Kalou ka a bu li ke da,		Meda sa U... cui
S. S. S. id rta, l, : la, is, :-		S. S. S. is, : l,
2. Na Vei Va ka... lo... tu... ta... ki,		Taba go... ne e
3. Va ka do mo... bu... la... li... na,		Vei ka vou e ya
4. Me da ta go... ma... ki i... ra		Tou va lu ta ga
5. Kemu ni nei ma ni qa... se,		Vei-vu va... le ke

fe :- is :-	S. l. is id id	m r id :-
m r. d id : t,	ta, ta l, id	d : t, t, : l,
1. Ko ... ya	Le wa na vei	ka bu la,
d : t, l, is, :-	m, im, if, : l,	se, : se, : se, : l,
2. dai ... dai,	Me ra sa dau lo ma ni,	
3. co ... mal,	Ka - ku... a ni da we... le,	
4. na ca,	Tu... be... ra no... dra bu... la	
5. ce... ga,	Tu... ca ke, Vi... ri... bai... ta	

d :- d id id	t :- l, is :-	CHORUS: 9
l, :- l, id id	d :- d id t,	m. f. s id id
1. Tou vaka ta wa Vu a.		d. t. : d is, : se,
f, :- f, is, : s,	fe, :- fe, is, :-	S. S. S. is, : fe,
2. Ku... a ni va... ka... calai.		
3. De ra na va... ka... le qai.		
4. Me ra dei kau. kau... wa ga.		
5. No... dra bu la mai na ca.		cresc. 12

d :- t, :-	r. m f. r it, if	m i - - :-
t, :- l, : s,	l, id. t, is, it,	r :- id it,
va le,	Na nodra... vai	vai
f, :- r, :-	f, l, s, is, : s,	s, i - - :-

13	14	15	16
m. f. s. m id id d l :-	S. S. S. : f	m. r. d. m. s. r	d :- l - :-
ta, : ta, ta : ta, : ta, ta, l,	r. r im r	d : t, l, s, it,	f, : f, is, f, :-
Ra lo tu ga, Masu vei Ji su;		Me nodrai sa sa bai, e dai.	
S. : S. S. im, im, m, f,	l, l, ita, l,	S. : fe, fe, S. fe, : f,	f, : r, im, :-
Ra lo tu ga Masu vei Ji su;		Me nodrai sa sa bai. fe dai	

